

Аху гөзли гыз

(киносценарий)

1.

Хол ашакда Көйтендагың үмүр-думанлы геришлери, ховалалы учут гаялары, дерелери өзүне бендиван эдйэр. Жүлге-жүлге, жылга-жылга, зав-зав даглар! Дагларың дерелерине чөкөн яшыл булут ялы арчалар, керкавлар, чынарлар хеллевлешйэр. Овадан токайлы жүлгелериң ичи билен айланып, өврүлип күмүш чешме акып ятыр. Жүлгелердэки гарры чынарлар яшыл түвелей болуп гөрүнйэр. Овадан дагларың фонунда фильмиң титр язгылары язылар.

Асманда ики саны делтапланчы тарыхдан озалкы жандарлара меңзеп гайышып учуп йөр.

Гаралып ятан даг геришлеринден гечен ериңде юрдуң иң бир улы гурлушык мейданы башлаяр. Аңырсы-бәрси ёк мейданда тутумлы гурлушык гидйэр. Машынлар, тракторлар, экскаваторлар, шинди юрта гөрүлмедик дүрли техникалар ибиртде-зибирт. Бу ерде гелжекде калий дөкүнини өндүржек заводлар топлумы гуруляр. Заводың ерлешжек бинасы, ишчилер үчин гурулян жайларың энчемесиниң бойы етипдир...

Овадан даг жүлгеси билен үсти ачык иномарка зырмылып баряр. Ызкы салонда отуран гөрмегей гызлар овадан даг геришлерини, дерелери сынлап, гөзеллиге бендиван болуп гелйэрлер. Гызларың бири журналист, газетден – Кейик Аннаева, икинжиси художник Мелике Гарлыкова. Мелике:

- Эй-хо, би дагларың хер герши бир реңкде-ле!

- Себәби бу даглар йөне-мөне даг дэл, хер бири дүрли-дүрли магданларың кәни, хер бири байлыгың горханасы! Гөроглы бег:

Даглар миреввет кәнидир,

Эренлериң мыхманыдыр.

диймейәрми – Огулкейик сөзүне дынгы берди. Сүрүжи йигит:

- Гызлар, мен сизи Көйтениң учмах жүлгелерине, бехишт ерлерине айланайын! Бу даглар бизиң даглар! Бу дерелер бизиң дерелер! Бу дагларда алтын, күмүш, мис ялы магданлардан башлап, Менделеевиң таблицасына гирдирен, гирдирмедик әхли байлыклары бар! Бу даглар бизиң даглар! – дийип, буйсанжаң гепледи.

Огулкейиге сүрүжиниң жүмлеси ярады. Ол:

- Бу даглар бизиң даглар! Бу даглар даглар шахыдыр, гөренлен гөвүн көхүдир, күлли түркмениң рухудыр, сизе гурбан жаным даглар! – дийип, шыгыр айтды.

- Гөзеллер, мен сизи даглара аялайын. Сиз Хыдыра душдуңыз! Мениң адым Хыдыр!

- Саг болуң, мен шу ерли...

- Онда овадан жораңызы аялайын...

- Жорамы өзүм айларын!

- Пайтагтдан гелйән гызлар Айдан гелен ялы хамана! Хыдырхан, сен говусы баранкаң билен бол!... – дийип, Хыдыр кинә эден боляр.

Томсуң башы! Амыдеря гызыл дәли болуп долуп-дашып акып ятыр. Жейхун дәли деря гызыл ләбик болуп, агдарылып, дүндерилип, товланып, бүкдүрилип калбыңы хейжана саяр. Кә ердәки айлаглар эйменчлиги билен башыңы аялаяр. Кенарлар элхенч сес эдип опурыляр. Жейхуның шаггылдысы-гүввүлдиси гулагыңы камата гетирйәр.

Кенарың голайында тутларың ашагында гүнортан чайына чыкан кәрендечилер деря середйәрлер. Бириниң элинде дүрбем бар!

Тайлак, Бегхан, Салых, Деря мурт дагы эйменч деряны гулачлап йүзүп баряярлар. Тайлак өңде, Деря мурт икинжи, Салых үчүнжи, Бегхан болса ханха таяк атым ызда.

Дүрбүли:

- Тайлак эййәм о кенара етип баряяр...

Яшулы адам:

-Акмаклар, Тайлак билен жедел эдйәрлер-ә! Тайлагы ода яксаң, күлүнден атылып Мелгун чыкяр!

Говачалыгың гырасындакы ёлдан башлыгың машыны гелйәр. Тайлак бу махал аңыр кенара чыкыпдыр, сувуны саркдырып ёлдашларына сын эдйәр. Деря мурт билен Салых кенара баранында:

- Берекелла, эркек кадарыңыз бар! Мен гитдим, сиз болса көпрүден айланып барыбериң – дийип, гижжеләп ене сува уруп ызына гайдяр.

Ханха алысда Атамырат-Керкичи демир ёл көпрүси гөрүнйәр. Онуң үстүнден ала түссесини зогдурып отлы гечип баряяр. Амыдеряның ичи билен гара түссесини буругсадып, баржалар,

гәмилер ики яна йүк дашаяр. Оларың матрослыры дерядан йүзүп гечип барянлары буйсанч билен сынлаяр.

Кәрендечилериң чайлап отуран ерине башлыгың машыны гелипдир. Ызына йүзүп гелен Тайлак, Деря, Салых, Бегхан дагы гейим-гежимини гейип дурлар. Башлык ики-яна йөрәп кәйинйәр.

- Сизе гарк болуп Аралдан чыкжак акмак диерлер! Сачыңыздан ак гирсе-де аң гирмәндир! Бейле төвекгеллигиң нәмә гереги бар?!

Тайлак есер йылгыряр:

- Әл-айт башлык, гарк болубермелими?... Жейхуның кенарында яшап, ондан йүзүп гечип билмедикден эркек бормай!

Деря мурт:

- Башлык, Жейхуның гызыл дәли жошян чаглары ата-бабаларымыз хем йүзүп гечер экен.

Башлык:

- Тайлак икиңизе нәмә этсеңиз-де боляр, сиз бир өз ажалына өлмежек пеләкетлер!

Тайлак ене есер йылгыряр:

- Башлык, дәли Жейхун деря түркмениң рухы! Мен аялларының янында йүзлерини саллашып йөрән ёлдашларымың гурсагына Амыдеряның башбермез, гөчгүнли рухуны салжак болдум!

Кәрендечилер гүлүшйәр.

Дагларың этегинден башлап гиден гөзетиме ченли мейдан дүрли техникаларың сесинден гүңләп дур. Гурлушыгың герими, депгини, ритми, аклыңы хайран эдйәр. Башы каскалы ишлешип йөрән адамларың, мәхнәт техникаларың арасы билен Огулкейик билән Мелике төвереги сынлап баряр.

- Ханха, магдан алынжак шахталардан гум дашаян әпет БЕЛ-Аз-лар кервен болуп баряр.

Овадан кашаң вагон жай. Заводлар топлумының метбугат боюнча векили гызлар билән танышяр. Огулкейик:

- Перман Аллалыевич, мен Огулкейик Аннаева, языжы, «Несил» газетинден. Жорам Мелике Гарлыкова, художник, яңыжа чеперчилик академиясыны гутарды. икимизиңем аңрымыз Көйтендаглы. Мен зәхмәт ругсадымда шу ерде болуп, сизиң гуруп йөрән заводыңыз барада чаклаңжа роман язмакчы.

- Биринжи гезек шейле яш языжыны гөрийән – дийип, векил гызы сынлады.

- Мелике болса сурат чекмекчи. Биз сизе алада болмарыс, Магданлыда доган-гарындашымыз кән.

- Гаты говы-да гызлар. Ийип ичип отурың – дийип, векил гызлара гүррүң берип башлаяр. Столуң башында отуран гызларың өңүнде дүрли сувлар, шербетлер. Огулкейик векилиң айдян затларыны язып етишйәр. Мелике болса депдере меңзеш ватман кагыздан блокнотына сурат чекип гүйменйәр. Векил гүррүң берйәр. Мелике векили сынлап:

- Перман Аллалыевич, сизин бу заводыңыз хер йыл миллион тонна калий дөкүнини, Түркменабадың суперфосват заводы хер йыл ярым миллион тонна азоды, Марының азот заводы хер йыл ярым миллион тонна азоды, Тежениң заводы хер йыл бир миллион тонна карбамид өндүрсе, мунча дөкүп Түркменистана чакдан аша көп дөлми? – дийип йылгыряр.

Векил йылгырыша йылгырыш билен жогап берйәр.

- Нәме дийип диңе Түркменистана? Түркменистаның өндүрйән әхли өнүмлери дүнийәниң әхли ыклымларындакы юртларда арзылы, гечгел харытлар. Икинжиден гележек оба хожалыгыныңкы, малдарчылыгыңкы. Сиз сын әдиң, сенагат харытлары йыл-йылдан арзанлап баряндыр, себәби олары заводлар-фабриклер өндүрйәр. Эмма учмакы мивелери, гөк, бакжа өнүмлерини, эти, ягы, сүйди завод-фабрик өндүрип билмейәр. Түркменистаның экин ерлери, өрүлери чәксиздир. Хәзир ики миллион гектар ер экилән болса, якын гележекде он-онбәш миллион гектар ер экилер, хәзир юрдумызда йигрими-отуз миллион мал бакылян болса якын гележекде, йүз, ики йүз миллион мал бакылар! Гөрийәңизми, өңденгөрүжи Президентимиз шу гүн рөвшен гележегимизиң гамыны иййәр!

Векил гүррүң берйәр, Огулкейик язяр...

Дашарда техникалар гүвләп ишлейәр.

Ёкарда делтапланлар учуп йөрлер.

- Йөрүң, инди мен сизе заводымызың гурлушыгыны гөркезейин...

Мелике альбомындан бир кагызы гопарып:

- Менден сизе ядыгәрлик – дийип овадан йылгыряр.

Векил өз суратыны сынлап хайранлар галяр. Сурат экранда гөркезилйәр, дийсең кәмил сурат. Векил:

- Аперин, сизин зехиниңизе! – дийип башыны яйкаяр. Мелике:
- Перман Аллалыевич, мен иш сапарымың довамында сизин заводыңызда зэхмет чекйән зэхмет захрыманың бирнәчесиниң суратыны чекмекчи. Кәбирини яглы реңк билен.
- Жигимжан, бизде нәме кән, зэхмет гахрыманы кән!

Гурплы Шатут обасының сырғын көчеси. Мирап Гапур, Салых Сапалы, Бегхан, Тайлак, Деря мурт дагы сетеран гоңшы отыр.

Мирап Гапурың чагасы көп, иң улы оглы Сырач Гапур айдымчы. Мирабың чагаларының әхлиси саз чаляр, көпүси айдым айдыр. Өйде эжесиниң-какасының ёкдугындан пейдаланан көрпе чагалар хокга гуярлар. Дашарда жайың диварына дегрилип гойлан көне креслоның үстүне чиширилен узын-узын шарлары янашдырып гоян чагажык оларың үстүнден өртүнжесини япяр. Көрпеже Гапурлар өйдәки мис галайы легенлери, керсенлери, бедрелери, гап-гачлары дүндерип гоюп, үстүне арпа сепип, ятакдакы йигрими-отуз товугы ийме ковярлар. Ийме өврендекли товуклар дүндерилги легенлериң үстүндәки иймлери чоканда гап-гачлардан дүрли-дүрли оваз чыкяр. Анха, көрпе гапурлар саз гуралларыны алып, товукларың ийм чокандакы сесине, ритмине гошуп саз чалярлар. Гапурлар өз тапан хокгасына гүлүшйәрлер.

Олар билен янашык ховлуда далбарың астындакы тапчаның үстүнде юкажык өртүнже япынып ятан Махым гапурларың уклатмажагыны билип, дик отуряр. Ол гапдалдакы букжадан дүрли-дүрли дерманлардан чыкарып, әхлисини бир янавуч эдип, термосың чайы билен ичип гойберйәр. Гапурлара нәгиле назар айлап, ики гулагының йөрите дыкысыны дыкып, яңадан ятяр. Гапурлар саз чаляр. Махым Салых Сапалының аялы.

Тайлак тилки гоңшусы Бегханың «Беларусь» кысымлы тракторыны бежеришйәр. Тайлак дегишген, бәлчик, оюнчы, хокгачы адам. Ол Махымың укусына зепер бермек үчин болса-болмаса кәте чекижи билен сандалы уряр.

Кашаң жайдан безенип-бесленип Шасолтан чыкяр. Бегхан:

- Хов кейваны, безенип-бесленип нирәк уградың?
- Гуллы байың Хытайда окап йөрен оглы гелипдир, мен бир гөзайдыңлап гелейин.
- Бизе нахар шоры ким берсин?

Шасолтан күртдүрди, ики голуны быкынына урды, ол тутлушыга тайярды. Тайлак ювашжа:

- Бегхан, маңа аркайынланыба хелейиңе гыгырма. Хәзир мен гидерин, ховлыда хелейиң билен ене еке гелжак сенсиң – дийип гижжеледи, дашынданам – Шасолтан, аркайын гидибер!

Шасолтан:

- Мен тозаным ятманка гелерин. Сиз гараягыңызы ювянчаңыз мен палавам эдип етишерин – дийип, Шасолтан гитди. Тайлак ичякгынч:

- Бегим, биринжи гезек дәл ахыры. Сизиңкиде ишләрис, бизиңкиде нахарланарыс, соң ене сизиңкә гелип ишләрис – дийип йылгырды.

Мирап Гапурың ховлусы ала шовхун. Мирап билен аялы ишден ядап гелип, ховла гирйәр, товуклар ийм чокяр, көрпе гапурлар саз чаляр. Мирабың аялы Гүлсүн:

- Мен саңа бәш чага боля дийдим. «Гахрыман болянчаң гидибер» диен болуп. Гөр-ха, чагамы буларың! Булар бир әжит-мәжитлер ахыры – дийип ол ерде ятан чыбыгы алып чагаларына гыгырды. – Товуклары чүңкүнден айыржак боляңызмы, беззатлар!

Дергазап әжесини гөрән көрпе гапурлар гураллы-гуралыны алып Махымларың ховлусына тарап бердилер пайырдыны. Пилини диварың янында ятырып гоян Мирап көне креслосының үстүне чөкди. Өртүнжәниң астындакы узын шарлар еке-екеден ярылып башлады, мүжеси кичи Мирап лоңкулдап дүрли-дүрли овалар чыкарып уграды. Ол гарагол чагаларына белет болансоң лах-лах гүлүп:

- Хахай көпей огуллары! Бар ядавлыгым эл билен сырылып айырлан ялы болайды!...

Гурлушык мейданларына айланып, әхли тутумлары гөркезен, гүррүң берен векил олары ерасты шахтаның янына алып баряр. Векил:

- Ынха, ериң астындакы магданлар шу шахта аркалы ериң үстүне чыкарылар. Шулар ялы шахтаның бирнәчеси бар.

Гызлар әпет дөрт бурч газылып, кенарлары бетонланан шахталары сынлаяр. Шахтада ики лифт ишлейәр. Биринде ишгәрлер ашак ёкарык гатнаса, бейлекисинден газыян гумлар ериң үстүне чыкарылар. Ёкарданам семент, ювлан чагыл ашак дашаляр.

Векил гызлара гүррүң берип дуршуна олара лифте мүнмеги теклип эдйэр. Гызлар, векил лифте мүнйэр. Лифт ашаклыгына гидип отыр, лифтин таблосында онуң гидйән чуңлугыны гөркезижи энжам бар. Йүз, ики йүз, үч йүз, дөрт йүз метр чуңлуга аралашан лифтидеки Меликәниң илки маңлайы чыгжарды. Лифт ериң жүммүшине гитдигиче оны дер басды. Мелике санажындан кинниванжа чүйшели пепси кола чыкарып ичди, ёлдашларына узатды. Векил гара дер болан Меликәни гөрүп лифти саклады:

- Жигим, сизе нәм боляр?

- Сакламаң, сакламаң, мен өрән чыдамлыдырын хем эржелдирин! Ягдайым говы...

Векил:

- Утанмаң, кәбир адам гаты ёкарык чыкса-бейикликден, кәбириниң чуң чуңлукдан башы айланяр, хәзир биз сени ёкарык чыкарыс...

- Хайыш эдйән Перман Аллалыевич, мениң ягдайым говы...

Олар еди йүз метирлиге бардылар. Ол ерде иш гызгалаңлы гидйәрди: чукур газян агрегат ериң астына ёл салып баряр. Газылып, йылманан шахтаны болса бирнәче киши апаловкалап, ёкардан гелйән сементи гуйяр, ики лифт гиже-гүндиз ашак ёкарык гатнаяр.

Векил ишгәрлер билен еке-екеден танышдыряр. Ахыры ол:

- Ынха, бизиң шахта газыжы бригадамызың бригадири, зәхмет гахрыманы, буйсанжымыз Жейхун Сапалыев. Ядаманы-ялтанманы билмейән, ише эзбер, үшүкли йигит. Ынха сизе очерк язмага мынасып гахрыман. Жигим Мелике кимдир бириниң суратыны яглы реңк билен чексеңиз, хөкман Жейхуның суратыны чекиң! Жейхун, сенем таныш бол, Кейик Аннаева, журналист «Несил» газетинден. Мелике Гарлыкова – художник!

Жейхун эдеп билен саламлашяр. Гызлар Жейхуны, Жейхун гызлары сынлаяр.

Жейхун овадан йылгырып:

- Ене йүз метрден тебигатың миллиард йыл бәри букуп йөрен хазыналар горханасына, магдан кәнине барярыс!

Кейик овадан йылгырып:

- Тебигатың гудратына хайран галмалы. Ол әхли байлыгыны ериң еди гат астында букяр, адамыңам акыл-пайхасыны еди гат бейиниң чуңлугында букяр...

Гүн дик депә чыкыпды. Гүнорта чайына гелен Салых Сапалы иномаркасыны ховлыдакы әпет тут агажының көлегесинде гоюп, тапчаның янына гелйәр. Яшы кыркдан өтенем болса ак палчыкдан ясалан ялы ак мапрач овадан, мэхрем аялыны бендиван сынлаяр. Махым уклап ятыр.

- Махым! Махым!

Гулагыны дыкып ятан Махымың пиңине-де дәл. Салых гаты, хас гаты гыгырып гәрди, йөне Махымдан сес ёк. Салых хас гаты гыгырды, бирденем алжырап «Махымжан!» дийип өзүни аялының үстүне оклады. Укуда ятан Махым горкусына сычрап галды. Гарашылмадык вакадан горкан Салыхам гөзлерини хөвлндирип, ахыры:

- Жанымда жан галмады өленсиң өйдүп – дийди.

Овадан Махым нәз-керешме билен:

- Аялым овадан, аялым нәзенин дийип гүндизиң гүни товсуп дурмак бормы бисырат! – дийди.

Салых бир затлар диййәр, гулагы дыкылгы Махым эшденек. Салых гөйә гәвүш гайтарып дуран ялы. Махым гүлйәр:

- Вай, горкыңа лал болайдыңмы?

Салых гүрлейәр, Махым эшиденек. Махым кәсәни-кәсә уруп, элеврейәр:

- Вай, мен кер болайыпдырын! Артып бир кемим керликдидә!

Салых:

- Лал болан болсаң болмаямы?

Махым гөзлерини петредип көп дуряр, бирденем жакжак гүлүп башлаяр:

- Вай, мен гапурлардан без болуп гулагымы дыкыпдым-а – дийип, гулагындан дыкылары айыряр...

Мелике тебигатың сүннәләп, тимарыны етирип ярадан гөзелиди. Онда даг гөзеллерине мувапык өзүне бендиван эдижи бир оваданлык бар. Меликәнің шар гара гөзлеринде хесерлиже хесрет думанлап дур. Йүзи саба ялы акды, тебигат онуң аклыгыны айратын ныгтамак үчин додажыгының үстүне гушуң гөзжагазы ялы мең гоюпды...

Мелике әпет чынар агажының ашагында дашың үстүнде отуран жахылың суратыны чекип гутарып баряр. Аралыкдан болса чешме акып ятыр.

Жейхун базардан уллакан себеди долдуруп, алма, эрик, армыт, шетдалы, апелсин, мандарин алып гелйәр. Мелике жахылын суратыны тамамлап, саг бол айдып дуран вагты Жейхун гелди. Ол Меликә салам берди.

- Салам, гечиң отурың, мен сизиң гызылдан гымматлы вагтыңызы алмажак борун. Себедем яныңызда гояйың.

- Шөхрат үчин, художник гыз үчин вагты гысганып болмаз – дийип Жейхун йылгырды. Гызың гөркезен ерине гечип отырды. Себеди янында гойды.

- Маңа сизиң суратыңызы уллакан эдип, яглы реңкде чекмеги буйрдылар. Чакы сизиң абрайыңыз гаты улы болмалы.

- Уллакан холст алаймасаңыз, мен би гөврәм билен суратыңыз-да, сунгатыңыз-да, тарыха-да сыгман!

Оларың икиси-де гүлүшди.

- Мен илки сизиң эскизиңизи эдейин! Бакылыга йылгырып гирмекчими я алымларың сурата дүшүши ялы агыр пикирлере гарк болуп?...

- Художник гыза нәхили кешбим яраса, баш үстүне!

Мелике художнигиң гөзи билен йигиди сынлады, Жейхун болса бәш-он минутда ислендик адамың суратыны чекйән бу овадан гыза хайран галып бакярды.

Мелике йигдиң эйлесине гечип, бейлесине гечип сынлады, соңам гөни алнына гечип йигдиң назарыны тутжак болды. Суратдан баш чыкарянлар белетдир, сурат чекмекде иң кын зат: адамың гөзлерини, гөрежини чекмек! Мелике йигидиң гөзлерине дикан гарады, йигит гызың гөзлерине! Шол пурсат гызың-да, йигдиң-де, эндам-жаны жүмшүлдәп гитди. Меликәниң ак яңаклары ал өвүсип, гызарып башлады. Мелике утанып, зордан назарыны айырды. Олар илкинжи бакышда дөрөйән ышка саташдылар. Гыз йигдиң гөзлерине серетмежек болды, догрусы серетмәге горкды. Жейхун гызың гөзлерине дикан бакды. Икиси хем бирек-бирегиң йылдырымлап дуран гөзлерине середип доңуп галды. Шол пурсат бир ерден экиз овлаклы гечи себетдәки мивелериң ысына гелди. Шейтан гечи даяв йигиде горка серетди, хейкел ялы доңуп галан йигитден чекинибрәк, себеде агыз урды. Йигидиңем, гызыңам пиңине дәл. Ол себедиң алма-армыдындан сымышлап башлады. Ики овлагам гелип, себедиң дашына гечди.

Перман Аллалыевич ёл билен гелйәр.

Жейхун билен Мелике бир-бириниң назарына гарк болуп отыр...

Гечи овлаклары билен себеди бошадыберипдир...

Перман Аллалыевич яшлары гөрйәр, вака сын эдип чалажа йылгыряр. Гечи чекрейәр. Жейхун билен Мелике болса хамана гайры дүнйәде ялы, хич зады дуянок, гөренок.

Перман Аллалыевич ягдая дүшүнип, ызлайын басып гидйәр...

Жейхун билен Мелике бирек-биреге середип отыр. Ышк атлы пынхан Гудрат оlara гайры бир дүнйәде өз гудратыны гөркезйәр...

Салых кәренде ериндәки говачысының ичинде гыдырданып йөр. Тайлак, Бегхан, Деря мурт үчүси онуң янына баряр, хал-ахвал сорашяр. Камера оlara голайлаяр. Тайлак:

- Йигитлер, бай болуп мая топламалы замана гелди. Гор эдинмели, гор! Ёгсам эртеки гүн чагаларың диймесе-де, агтыкларың «ата, ил баянда сен баябам билмәнсиң, ханы бизе гойян мирасың!» диер.

Деря мурт:

- Хак айдяң, түйс баяжагың заманы. Гөр-ха, хорматлы Президентимиз әхли техниканы алып берип дурка, тохумы, дөкүни үстүңе гетирдип берип дурка, баяп билмесең налажәдейин болдугың!

Салых:

- Худайым ал гулум диен гүни баярыс, эншалла.

- Худайың ал гулум диймеги үчинем өзүң ылгамалы! Сынла, сен говачаңы менден ики гүн гич экдиң, бәш гүн соң екеләп болдуң, еди гүн соң отап чыкдың, шербет сувуны үч гүн соң бердиң. Нетижеси нәме? Нетижеси говачаң он гүн гич ачылар, хер гектарың мениңкиден бир тонна азхасыл берер.

- Оны гүйзде гөрүберерис.

- Гөрнүп дуран зады гөрмейәмиң сен.

- Тайлак, Салыхың экини сеңкиден говы болмаса эрбет дәл! – дийип, Бегхан сынлаяр.

- О нәхили Салыхың экини меңкиче болсун? Биз – ерден йөрәнимиз говачаның ичинден чыкмасак нәме? Салых болса екелемеде, отагда адам тутды... Диңе мал дәл, экинем эесиниң гөзүнден сув ичйәндир. – Тайлак бейлекилере гөркезмән, Деря гөз гыпып бир болдумлы дүйп говачаның гүлүни санамага дурды...

- Бир дүйпде отуз бәш гүл бар, гектардан кырк сентнер! Салых хан, анха, хелейиңи ятырып баксаң, алжак хасылың!

Тайлак тилкиң тапчанында Тайлак, Салых, Бегхан, Деря мурт гарбанып отыр. Сачакда яглы дограма, дүрли ишдәачарлар, шербетлер. Деря мурт:

- Нахарам гара дериңи дөкүп, ишләп ийәйсең!

Дограмадан сымышлап отуран Бегхан:

- Дөрдүнжи гезек табагы гетирмесинлер, ёгсам мен аша дүшйән! Пәх-пәх Айнурың эли сүйжов! – дийип шапбылдаяр. Тайлак:

- Хайсы машгалада сүйжиже яшалаң болса, шол өйде яшайышам, ислендик тагамам датлыжадыр! – диййәр.

- Ёк, үлпедим, кәбир адамың эли сүйжи боляр.

- Нәме дийип эли сүйжи боляр? Себәби Айнур сөйгүсини, ыхласыны, мәхир-мухапбетини ожагына-машгаласына синдирийәр. Өе байлык гетирип ятаның билең багтлы машгала болуп болмаяр. Машгалаңы, аялыңы, чагаларыңы мыдама тербиеләп, Худайың хер берен гүнүни дегшип-гүлүшип яшаманы өвретмели! А биз нәдйәс?

- Хә, биз нәдйәс? – дийип, Бегхан Тайлага тиңкесини дикйәр. Тайлак йылгырып:

- А сиз узын гүн ишләп агшамам телевизорың башына чөкүп, чай-нахары ийип-иймән харлап галяңыз.

Деря мурт:

- Өйде эркек эркек еринде, аял аял еринде, чага чага еринде болмалы! – дийип муртуны сыпалаяр. Тайлак чынлакай гөрнүше гечйәр, ол чынлакай гөрнүше гечдиги кимдир бирине хиле-пирим гуржак дийдиги. Ол шиндем дограма сымышлап отуран Бегханы сынлап:

- Бегхан, өйде ыгтыярлы хожайын сенми я Шасолтан?

- Өйде ыгтыярлы хожайын Бегхандыр, Тайлак!

- Өйде ыгтыярлы хожайын сен болсаң, Салыхдан гөрелде алда, аялың нәме дийсе хозанаклабер. Шасолтаның диенини бир эт, диймедигини ики эт! Ёгса-да, ынха Деря мурт ялы йүзүнден мыдама гар ягдырып, кәте-де аялыңы какыш-кукуш эт!

Бегхан мөлериң:

- Хей, Худайың шейле эйжежик, нашыжа ярадан задынам уруп бормы?! Биз Деря мурт ялы орта асырда яшап йөренлерден дәл!

- Оңа дерек аялың орта асырда яшап йөр.

Дишини сынчгап отуран Салых:

- Гоюң-айт, учмахдан чыканжа машгаланам уруп бормы? – диййәр.

- Ким сизе шагал уран ялы гыгырдып-багырдып хелейңизи уруң диййә! Аял халкының гөзүниң одуны алмагың йүзде бир усулы бар!... Хах-хах-ха! О йыл... бир гөрсем Айнур мениң билен сенсирешип депәме чыкжак болуп баряр. Шол пурсатам Мирап Гапур гелйәмезми багтыма! Мирап Гапура-да сиз белет, дегшен болуп гыкылыклап, хайкылыклаберйәр! Менем поссунлыны уруп яланажы горкузмагы мұвесса билип, сен-мен ёк ур-а Мирап Гапуры! Мирап нәме үчин урланыны хем билмән галды, йөне оңа дерек, Айнур горкусына алты айлап сакавлады йөрди! Хах-хах-ха!

Деря мурт Тайлагың хенегине дүшүнип, габак астындан Бегханы сынлаяр.

Тайлак Деря мурта назары билен пирим эдйәнини дуйдуярр. Тайлак:

- Ынха, Махымбике, алланәме машгала, йөне мыдама жөгүсирәп, кеселсирәп йөр-дә.

Салых өр-гөкден гелди:

- Хов-хов, сен Махымың хассадыгына мұңкүрмиң?

- Оны хасса эден сен, Салых! Махымы кәрендә әкидеңок, өйде-де әхли иши, онуң этмели ишлеринем өзүң эдип йөрсүң!

Салых важып кешбе гирип:

- Махым пахырда мұң кесел бар, шонуң үчден бири профессорлар, академиклер бежермели кеселлер, үчден бири экстрасенслер, гудратлы адамлар бежермели кеселлер, галан үчден бирини әнтек лукманчылык ылымам биленок – дийип лахлах гүлйәр. – Ханха, Ыссамбылда эли гүйчли биотоклы лукман алым бармыш дийип эшидипдир.

- Салых, сен бай адам, оглунам вешәң-вешәң пулы иберип ятыр. Өйде элини совук сува урман бөврүни диңләп ятан Махымда кеселләймекден башга чәре ёк.

- Гой, гой, Тайлак!

- Сен эртир Ыссамбыла билет алмага гидйәң дәлми? – Салых баш атыр. – Сен билет ёк экен дийип етип гел, бир айдан соң Махымда екеже дерт галса, багымы кесип зыяпат берйән сизе! Жедел этсеңем гел бәри!

- Уруң жеделди! – Отуранлар шовхун эдйәр. Салых мөлериәр.

- Шу гүн июның бири... Июның отузына ченли Махымда кесел галса, ханха гапыдакы өвеч сизиңки! – Тайлак перт-перт айдяр.

Салых хайран галяр, Тайлага белет гоңшулар хешелле какяр.

Бегхан «Беларус» тракторыны варладып, гелшине ачык дервезеден гирип, ховла салып, моторыны өчүрйэр. Шасолтан:

- Гыйв, нирелерде отлап сувлап йөрсүң?

Үмүш-тамышдан гүнортана ченли күлте уруп, ядап гелен Бегханың гахары гелйэр:

- Ыссамбыла сейил-сейран эдип гелдим! Мекге-мединә хаж эдип гелдим! Акмак, шу трактор билен нирә гидилйэндир?!

- Шасолтан ики элини быкынына урды, ол тутлушыга тайяр дийдигиди:

- Эртирден бәри ызыңдан еди чапар гелди! Мүлкүңе сув нобаты етипдир! Ханха сув нобатыңам алдырдың!

- Сен гидәгеде мүлки сува яканда сырчаң сынжак болуп дурмы?

Шасолтан өр гөкден гелйэр.

- Менми?

- Иллең хелейи мүлкүниң сувунам тутуп йөр, отагынам отап йөр...

- Мүлк герек болса экерсиңем, тикерсиңем, хасылыңы чекерсиңем!

Бегханың гахар горханасына от дүшди, Шасолтанам гаты гиденини билип, дессине найынжар хеңе гечип, эркек өлдүрен түкеззиванына тутды:

- Мен шунча малы ташлап мүлке гитмелими? Бу маллара ким серетмели? Бу маллар сениң мүлкүңден аз гирдежи саямы? Бегхан:

- Сениң әриңи тутуш оба сылаяр! Сениң әриңден мен-мен диен эркеклер горкяр! Сен болса хекеме чыкан хекге ялы болуп әриңе жабынып дурсуң-ла, харам!... Дессине тракторы ювуп, гелиналыжа гитжек «лимузин» ялы ловурдат!

Шасолтаның багтына шол пурсат Мирап геләйди. Муңа Тайлак чәксиз бегенди. Бегхан Тайлагың айдышы ялы Мирабы уруп, аялыны горкузмагы мүвесса билди. Бу затлардан бихабар Мирап:

- Бегхан, саловмалейким! Әл, эртирден бәри тапдырмадың-ов! Ниже оглан угратдым, өзүм гелип гитдим. Сениң сув нобатың етди, сенем ёк! Онсоң сувы өз мүлкүме совайдым...

Бегхан буз үстүнден тозан арап уграды:

- Бегхан өлүпдир дийип эшитдиңми? Я Бегханы башга планетадан геленлер алып гидипдир дийип эшитдиңми? Мениң сув нобатымы алып, сен энең гызымы, харамзада!

Мирап гарашылмадык сөзе шок болды:

- Хов-хов, Бегхан! Дәлигөжеле ийдиңми? Сен маңа харамзада дийип дурсуң-ла! Мен харамзадамыдырын?

- Вей, сен харамзададыгыңам билеңокмы! Ит оглы! – Бегхан гелшине Мираба эл салды, Мирап аңк-таңк болуп гөтинжекледиди, урушдан гачмага сынанды, муна кейпи гөтерилен Бегхан аялының гөзүниң одыны алмак максады билен, Мирабың чем гелен ерине сугшурып башлады.

Камера уршы гөркезмән, ховлының ичинде бызбыдыкляян Шасолтаны гөркезйәр. Мирап урланында Шасолтан хешелле какып, «ур ерчекмиши, бизиң сувумызы алар ялы киммиш ол? Ичине-де чөв!» дийип гыгырса, Мирап Бегханы уранында «Дат, етевериң, харам өлмүш, әрими өлдүрендир!» дийип гыгыряр. Гөвреси готдажа-да болса, Мирап Гапур зор экен, ол Бегханы ашагына алып, урмасыны бес этди, эмма аялының янында масгара болан Бегхан ашакда ятан еринден урярды. Мирап я дуйды, я гөзүниң гыйтагы билен башлыгың гелйәнини гөрүп, дессине Бегханы үстүне чыкарып «Хай, етевериң, Бегхан мени өлдүрендир-ов!» дийип гыкылыклап башлады. Шасолтан болса «Ур яшы кесилени, енч яшы кесилени!» дийип оларың дашында айланып хешелле какяр. Башлык гыгырды:

- Бегхан! Бегхан диййән мен саңа!

Башлыгы гөрен Бегхан Мирабың үстүнден зордан айрылды, себәби Мирап онуң эйини етирипди. Есер Мирап болса Бегханы уруп, башлыгың янында урлан, «әжір чекен» киши болды. Башлык оларың икисине-де, йөне Бегхана көпрәк кәеди.

Эртеси «Бегханың Мирабы уршы ялы» диен геп оба яйрады

Гурсагында улы зехини луммурдап дуран Меликәни хакыкы ышк хүйлендирип, аклы-хушундан, эрк-ыгтыярындан айрып, начарладып ташлады. Мелике столуң башында отурып, хәлки болан ваканы ятлаяр.

Мелике инди энче гүндир Жейхунуң суратыны чекжек боляр, эмма боланок. Эржел гыз өзүне зор салып чекжек боляр. Ханха, онуң алнында жадылы йылгырыша өврүлип Жейхун отыр. Мелике эркине буйруп, галамы кагызың үстүне элтйэр, эмма гамыш ялы инче бармажыклары титрейэр. Бу ахвалаты дуян Жейхун:

- Меликэ, гүнэ сенде дэл, менде! Гөрмейэмиң, мен галпылдап, сазанаклап халыс отурып билемок – дийип, овадан йылгыряр.

- А сен саңңылдаман отур... - Мелике-де овадан йылгыряр...

Мелике бу ваканы ятлап, гөзлерини балкылдадып найынжар кешбе гирйэр. Овадан гөз овасына сыгман яшлар онуң ал яңагындан сырыкяр.

Узын гүн заводлар топлумында айланып ядап гелен Огулкейик доңцара даш болуп отуран Меликэни сынлап:

- Мелике, саңа нэм боля? Вай, ким сениң гөвнүңе дегди?

- Мен сурат чекип билемок...

Огулкейик аңк боляр, соңра столуң үстүнде чашып ятан суратлары сынлаяр. Ол суратларың хеммесем Жейхунуң сураты.

- Ынха, алланэме чекипсиң-э...

- Ёк, ол Жейхун дэл! Жейхун дүйбүнден башга оглан...

Огулкейик алланичикси халда:

- Вай, ылхамың геленокмы?

- Ёк, мен оны гөрсем сазанаклап, сүңңүми саклап билемок.

Огулкейик санажындан сурат чыкарып сынлаяр. Суратда Жейхун эжеси билен какасының арасында йылгырып отыр.

- Ал, суратына серет-де чекэй. Мен Жейхун барада очерк язжак болуп, онуң суратынам алыпдым. Жейхун хакыкатдан-да дөврүмизиң гахрыманы! Дийсең ишжанлы, акыллы, дийсең талантлы! – дийип, габак астындан Меликэни сынлады. Мелике хүйленен ялыды. Жорасының дүшен халыны гөрүп, ол алланичикси:

- Вай, сен оңа ашык болан болайма?... – Мелике дымяр – Вай, сениң аклың ниреде? Хожамгулы ялы йигит ызында Межнун болуп йөркэ... сен киме ашык болжак боляң?

Мелике ал яңагыны яшлара юван аху гөзлерини Огулкейиге өвүрип:

- Сен нэме ышка дүшүп гөрмедииңми? Сорагың дагы нэтнңет?

Огулкейик Меликэни гужаклап:

- Жоражан, аклыңа айлан! Сен бир еке гыз... етим гыз...
Хожамгулы болса атлы спортсмен. Хер агасы бир дерэнің шири.
Ашгабатда абрайлы машгала гошулжак болуп дуран халыңа...

Аңырдан мөвч уруп гелен агы Меликә башартмады. Ол
хүнүбиян аглап башлады. Огулкейик онуң хакыкы ышка
саташаныны билди...

Обаның медениет өйүнің улы залы мәрекеден долы. Сахнада
гойлан столларың башында бирнөче адам отыр. Оларың өңлеринде
гүл десселери, минерал сувлар. Этрап хәкими мүнберден нутук
сөзлейәр. Ол сөзүни жемлейәр, мәхелле өр туруп эл чарпяр.

- Берекелла, Шатутлы кәрендечилер! Мундан бейләгем
этрапда, велятда биринжилик сизе хемра болсун! Хорматлы
адамлар, инди мен айратын ёкары үстүнлик газанан кәрендечилери
зәхмет еңиши билен гутлап, олара гыммат баха совгат
говшурмакчы!

Адамлар гүррүлдили эл чарпярлар.

- Хер гектар бугдайдан етмиш сентнер хасыл алып, велятда
биринжи болан Салых Сапала велят хәкимлигиниң гымматбаха
совгады. Салых, гел бакалы.

Президиумда отуран Салых хәкимиң янына баряр...
Президиумда Салыхы сынлап отуран Тайлак улудан демини аляр.

Ашыкларың агысы айдыма айңланяр...

Ашыкларың гижеси-гүндизи арзув-хыяллара өврүлйәр...

Арзув-хыяллар умманына гарк болуп, гижәни гечирен Мелике
даңың өңяны уклады, йөне онуң укусы дүйше айланыпды. Асыл
Меликәнің дүйәси дүйше өврүлди. ханха, Мелике юкажык
яглыгыны елсепелендирип чарбаглыгың, гүлгүзарлыгың ичинде
айланып йөр. Аршданмы-күрсденми, белли дәл, ышк-хесерден
долы айдым яңланяр. Чарбаглыгың гушлары үмүш-тамышда
дүйәни гөчүрәйжек болуп сайраяр. Мелике Эрем багында овадан
багда дүрли гүллериң мүшкине, ышкына хүйленип, акыл-хушдан
айрылып сейил эдйәр.

Овадан дандан! Овадан чарбаг! Овадан дүйә!

Дүйә хер дандан янадан дүйә инйәр. Гүндогар ал өвүсип,
сабаның алы жаныңы алып баряр. Мелике Эрем багының
гөзеллигине, гүллериң кокаян ысына, гушларың симфониясына

жадыланып, ышк-хесер дүңйәсинде эдалы айланып танс ойнаяр. Яглыгы елпеселенйәр...

Ханха, овадан багзарлыкдан танс ойнап Жейхун чыкяр. Мелке Жейхундан утанмады, себәби ол дүйш гөрйәр ахыры! Ики новжуванам гөзлери ышкдан-хесерден балкылдап дур. Дүңйә айдым, дүңйә гушларың симфониясы!

Жейхун билен Мелике гөз гезип, жадылы танс ойнаяр.

Ирден чарбаглыга гезеленже чыкан Огулкейик ол икисини гөрүп алланичикси боляр.

Мелике хумарала гөзлерини ышкдан пүре-пүрлендирип:

- Жейхун, сен бәрик нәдип гелдиң?

- Билмедим...

- Мен бәрде нәм ишләп йөрүн?

- Мелике, сен мениң ышкым! – дийип, Жейхун онуң голундан тутуп, багрына басжак боляр. Мелике алланичикси тисгинип гидйәр! Эй, Алла, яңыжа ол дүйш гөрүп ятырды ахыры! Ол хачан укудан оянып, хачан бу бага гелип йөр? Ол нәдип Жейхуна саташып йөр?

Хайяды гөтерилен Мелике аху гөзлерини хөвлэндирип, йигидиң элинден сыпып тез жерен ялы багзарлыга сиңип гидйәр...

Гушлар сайраяр...

Дүңйәниң овадан тәзе бир гүни догуп гелйәр...

Салых, Тайлак, Бегхан дагы Деря муртуң машынында гелйәр. Тайлак:

- Хич дүшүнип билемок. Сен бугдайыңы менден гич экдиң! Илкинжи сувуны, илкинжи бежергисини менден гич бердиң, дөкүни менден аз бердиң, эмма ене сен биринжи-ле!

- Сенем биринжи ахыры – дийип, Салых киная эдйәр.

- Менем биринжи, йөне этрапда-да! Салых, сен бир хиле эдйән болайма?

Салых Тайлагың кибтине голуны атып:

- Тайлак бег, сен мыдама биринжи экйән, әхли ишлериңем биринжи эдйән! Себәби сен мыдама биринжи болмак максады билен яшаяң! А мен болса бугдаям, говачанам экмели вагтында экйән, бежергини этмели вагтында эдйән!

Бегхан гүррүңе гошулды.

- Сен ала-бөле онуң экмели вагтыны нәдип билйән?

Салых мәхрем йылгыряр:

- Ана, оны билмек үчин үшүк герек, зехин герек, тежрибе герек – дийип, Тайлага бакып кинаялы йылгыряр... - Тайлак сен уссат дайхан, хакыкы дайхан! А мен дайханчылыгы сунгат дережесине гөтерен дайхан!

Машын оба ёлы билен баряр...

Обаның овадан тутлы көчеси билен Тайлак, Деря мурт, Бегхан үчүси гүрлешип гелйэр. Тайлак есер йылгырып:

- Бегхан илки сен барарсың, соң сен барарсың... Мениң өвредишим ялы эдибериң.

Бегхан мөлерйэр:

- Икиси урушайса нэме?

Тайлак башыны яйкап:

- Пахай Бегхан, Бегхан – дийип, йылгырып өйүне совуляр. Шол пурсат Мирап Гапурың өйүнден сес гүйчлендирижиниң овазы гелйэр.

- Хорматлы томашачылар! Хэзир сиз «Обамызың гөзели» атлы айдымы диңлэрсиниз! Айдымың сөзи Сырач Гапурыңкы. Айдымың сазы Сырач Гапурыңкы. Айдымы ерине етирйән Сырач Гапур. Сазандарлык эдйэр Гапурлар!

Сырач хер гезек өз адыны айданда «сы» богунуны чала айдып, «рач» бөлегине басым берйэрди, ол адыны шейдип Рач Гапурың адына меңзедип леззет алярды.

Далбарың астындакы тапчанда дашына дерман барыны үйшүрип ичип отуран Махым Бегханы гөрүп гулагының дыкысыны айрып, Мираплар тарапа тумшугыны талавладып Гапурларың айдым-сазындан эжир чекйәнни дуйдурды. Сырач Гапур айдымыны тамамлап икинжи айдыма башлаянча Бегхан билен Махым шу гүррүни эдип етишди.

- Гоңшы салавмалейким.

- Бегхан, гургунчылыкмы?

- Хал-ахваллар ничик, саглыгың говулашямы?

- Вах, сен сорама, Бегхан...

- Ханы Салых Атамыратдан гелмедими?

- Салых Түркменабада гитди гара даң билен. Ыссамбыла билит алмага.

- Гойсана Махым. Гушлукда мен оны Атамыратда гөрдүм ахыры... Геленсоң өзүм жаң эдэерин, бир ишим бар Салыхлык.

Махымың гөвнүне иңкис гитди.

Сырач Гапур яңадан айдыма гыгырмага башлады.

Махым Бегханың ызындан гарап дуршуна, ики гулагына памык дыкды.

Салых билен Махым гижара тапчанда чайлап отыр. Ектайыны елбегей алып Деря мурт Салыхлара баряр, олар хал-ахвал сорашярлар. Салых:

- Деря, дүшеге гечсене – дийип, кәсә чай гуйды.

- Ай, хәзир Гапурлар чайлашмага гоймазлар...

- Вах, адыны тутмалы дәлдің-дә! – дийип, Махым элевреди.

Деря мурт Салыхың берен кәсесини алып, тапчандан аягыны саллап отуршына:

- Шәхерде сени ёл гуллугының векили нәме дийип сакладай? – дийип, жанкөөрлик этди.

- Ай, бир имансыз яш оглан сарыда гечдің дийип мөхт эдип дур, утанананогом – дийип, Салых башыны яйкады. Деря мурт:

- Ожагаш оглан «мен Халлы Гаркының агасы дийәйсең» болмадымы? Атамыратда Халык Гаркының абрайы гаты улы түвелеме! Башлык-да!

- Мени Түркменабадың ёл гуллугының ишгәри сакладов!

- Атамыратда Түркменабадың ёл гуллугының ишгәри нәм ишләп йөр? – дийип Деря мурт геңлән болды. Гөз астынданам Махымы сынлады. – Мен гүнортанлар дайымлара бәш-он гавун-гарпыз элтип гайтдым. Шонда сени базарың янында ёл гуллугының ишгәриниң саклап дураныны гөрәйдим...

Салых гөзлерини петредип:

- Мен Түркменабада гитдим! Эшидйәмиң Түркменабада! – дийди.

Махымың ичине гирен иңкис мелгуны ояряр, ол гөзлерини есер ойнадып:

- Салых Түркменабада гидйәр, йөне баран ери Атамырат шәхери болуп чыкяр! Атамыратда болса Ыссамбыла билит сатылмаян экен!

- ...Бир... ики... бир ики! – Сес гүйчлендирижиден Сырач Гапурың сеси яңланып башлады. Отуранлар сеңригини йыгрып турмак билен болдулар. Деря мурт:

- Халалың болсун, Гапурлар оба айдым-саз билен эжир берйәрлер-ов!

Сырач Гапур яңадан консертине башлады.

Яссынлар уллакан оба Сырач Гапурың концертини диңлейәрди. Хенекчи, хокгачы Тайлак Салыха гаршы гуран пириминиң ерине дүшенини билйәрди. Ол Салыхың пенжиресиниң өңүнде сәгинип, өй диңледиди. Өйден чыккан гох Сырач Гапурың дабаралы айдым сесиниң арасында яңланяр. Тайлак эден ишине монча болуп, йылгырды. Дашарда ардынып өе йөнелди. Бу махал өйде хайяды гөчен Махым буфедиң үстүндәки мүндреленип гойлан тарелкалары еке-екеден ере уруп дөвйәрди. Өмрүнде аялыны бейле ягдайда гөрмедик Салых Махыма ялбаряр, эмма Махым оңа гулак салман табаклары жеч эйлейәрди. Гүйчли саз оларың сесини эшитдиренок.

Йылгырып жая Тайлак гирйәр. Занны асыллы Махым жәч дөвмесини бес эдйәр. Салых болса зор аякдан йылгыряр. Тайлак:

- Урушяңызмы? Гыгыршяңызмы? Берекелла, гыгыршың-багыршың, гараз дүниәниң хезилини гөрүп яшаймаң! – дийип, олары сынлаяр.

Махым өзүни эле алып:

- Йүвүржим, йүвүржим, агаңың гайрып йөрән пислигине серет. Энте онуң аялы өлүп етишенок, ол болса эййәм сизе тәзе гелнеже тапып йөр. Аллажаней, би гәби азан халал ожагыны юмруп, харамы билән чөрңешип йөр! – дийип, агламжыраяр.

Тайлак есер-есер йылгырып:

- Ох-хо, Салыхжан, тәзе гелнежемиз ким-әй? – дийип, хешелле какяр.

- Ким бор? Хол докуз әрден галып, онунжы агтарып йөрән тула нәме?

Тайлак гөзлерини мөлердип, о туланың кимдигини билмедикден боляр. Махым:

- Хол өңни йыл обамызда сурат моллымы болуп, үч айдан ковулып гиден айырха нәме?

- Вай, Огулла дулмы?

- Умутлы ожагымда адыны бир тутма, ады йитмишиң!

Тайлак өр гөкден гелән боляр:

- Еңңе, муның төхмет! Иле төхмет атаның довзахда-да койкасы тайяр дур.

Арка тапынан Салых экезленйәр:

- Хей, Махым ялы машгалам барка, мен шолар ялы арваха гөз гыздырарынмы?

Махым Тайлага дикан бакып:

- Мен төхмет атарынмы? Мунуң үсти-башындан о харам албассының ысы аңк берип дур!

Тайлак чынлакай гөрнүшине гирип:

- Гойсанай, Махым еңце, Тайлак оны өтен йыл зыңды ахырын!

Бу гепе Салых шок боляр, геплежек, гаршылык гөркезжек, эмма геплөп биленок. Бүтин өмрүне Махым вепалы болуп, гайры зенан габак галдырмадык Салыха төхмет эдилип дур ахыры!

Тайлагың гепине Махым-да шок болды. Ол ятса-турса Салых өзүне бивепалык эдер дийип ойланманды. Гөр-ха, Салых оңа бивепалык эдипдир! Өзем ким билен?... Ил масгарасы болан бир албассы билен! Махым ичинде гопан харасада басалык берип:

- Онда мунуң үстүнден гелйән ыс нәме?

- Еңцежан, хемме зады билжек болуп йөрмезлер? Оноңам эркек кишиниң үстүнден зенан ысы гелип дурса ягшыдыр – дийип, Тайлак Салыха серетди. – Салых, эртир биз саба билен Гызыл кака гидйәс, хош... Гижәңиз рахат болсун!

Мавр этмели ишини этди... Тайлак есер йылгырып гитди...

Мыхманхана. Огулкейик уклап ятыр. Мелике вели жанына жай тапанок, не ятып билйә, не отурып. Мелике нәмәлим жебир-жепалар дүнйәсине дүшүпди. Меликәниң ян тили жырлады. Мелике бегенип гитди, йөне янтили ачмады. Янтил ызыгидерли, найынжар оваз эдйәр. Мелике янтилиң дүвмесини басып, ювашжа, эмма гахарлы:

- Жаң этмәңизи бес эдиң! Танамаян-билмейән машгалаңыза бейдип гижәниң ичинде жаң эдип йөрмек бормы – дийди.

Занны шох Жейхун:

- Мелике танышаялы, дүнйә танышлыктан башлаяр. Мен Жейхун, говы оглан! Бу иллериң пикири, эмма мен ажайып оглан! – Бу эжем билен какамың пикири! Эмма мен хас ажайып йигит! Бу болса хақыкаты!

- Мен сизи танамакчам, билмекчем дәл, гайдып маңа жаң этмәң!

- Мелике, Мелике, мен нәдейин? Танамаян-билмейән гызым мени гөрүлмедик-эшидилмедик апата саташдырды! Билйәңизми, мен ниреде? Еди йүз метр ериң астындакы говакда! Түм гараңкы говакда, эмма мен говага шугла сачып дурун. Мен әпет йылдырым парчасы ялы янып, говага ялкым салып дурун. Себәби танамаян-

билмейән Меликәм мениң йүрегиме гирип мени якып-яндырып дур! Мелике, мен шумахал ширин саз болуп, оواز болуп, хейжан болуп гара ериң йүрегине яң салып дурун... Мелике, мен ериң үстүне чыкмага горкян! Горкян! Гызыл от, гөк ялын болуп учуп гидерин өйдүп горкян!

Хакыкатданда гараңкы говакда Жейхун чар яна шугла сачып, какнус гушы ялы янып дурды.

Огулкейик гөзүни ачды, ол гапдалдакы чарпаяда гара сөм болуп отуран Меликәни гөрүп тисгинди. Илки гиже чырасыны, соңам гөзлерине ынанман отаг чырасыны якды. Огулкейигиң гөзлери хөвлэнди гитди.

- А гыз, Мелике, сен ене аглап отырмың? – сессиз ярым-яш аглап, ал яңакларыны яшына ювуп отуран Мелике баш атды. – Сен нәме дийип агляяң?

Мелике ян тилини өчүрип, еринден турды. Гөзяша гарк болуп, шар гара гөзлерини Огулкейиге өвүрди.

Огулкейик Меликәниң гөзяшлара ювулан овадан йүзүнде йылгырышы, яшлара гарк болан гара гөзлеринде Демиргазык йылдызы ялы янып дуран ышкы гөрди.

- Кейикжан, сен агламагың нәхили леззетдигини, бир билседиң! Кейикжан, ярым-яш агламагың нәхили эшретдигини бир билседиң! – дийип, ол Огулкейиги гуҷаклап, агысының бендини яздырды. Ол хүнибирян аглап башлады...

Огулкейик аңк болуп галды.

Салых келлесини тутуп креслода чугудып отыр. Ички жайың гапысы ачылып, ондан безенип, бесленен Махым чыкяр. Махымың башында мелике жыгасы, юкажык перенжеси болса герденинде. Ол «Гөроглы» шадессанындан чыкан Агаюнус перә меңзейәр. Эгниндәки юкажык гейим-гежими әлемгошардан ясалан ялы ал-яшыл өвүсйәр. Ол гымматбаха шай-сеплер билен кемсиз безелипдир.

Энтең аялыны бейле бежемен кешпде гөрмедик Салых сыгыраның дуйман галяр.

Махым есер йылгырып:

- Гөрсен, сыкылыклап сынлап отурмалы перизадың бардыр!

Салых гөзеллигиң алнында дызына чөкйәр.

- Перизат! Перизат сен Махымым!

- А сен перизадыңы киме чалышдың? – дийип, Махым сагрысына бат берип, өйде бир айлав эдип ички отага гирип гапысыны япяр.

Салых агыр хашлаяр:

- Худайым маңа гөвхершамчыраг берен экен-ов!

Бир салымдан ички жайдан онединжи асыр перең шаларының меликеси ялы болуп ловурдап Махым чыкяр. Онуң тенечириң ганаты ялы юкажык ак матадан геен көйнегиниң арт этеги, хол ызда сүйренип гелйәр. Билине зүннар гушак гушалыпдыр, Махымың били екеже гысым, ашагы болса тавус гушуң сагрысы ялы ховаланып гурсагыңы сарсдырар. Йүзүне дүрли бесмелери чалып, мүшки-энверлери сепинен Махыма эркек гөбекли болуп ашык болмазлык мүмкин дәл! Махым энайы япон елпеважы билен йүзүни елпәп йылгырар.

- Ханха сынла мени!

Салых аңк болуп дуршуна ене дызына чөкйәр:

- Аперин, Махымым, аперин!

- Мен саңа мынасыпмы?

Аялыны башдан аяк сынлан Салых «жук» диййәр!

- Элбетде, мен саңа мынасып пери-пейкер дәл, гөр-ха сенем мени хайсыдыр бир харам ганжык билен масгара эдип йөрсиң!

Махым тасанып, көйнегини сүйрәп ички жая гирийәр.

Гиже. Жайда гүлчыра янып дур. Ики адамлык уллакан чарпая бош. Салых гапының агзында көрпенже язынып уклап ятыр. Төрде ятан Махым илки адамсыны, соңра дивардан асылан халының үстүнде салланып дуран гылыч билен дүрре гамчыны сынлаяр. Махым еринден галып пишик басышыны эдип, дүррәни аляр, адамсына голайлап есер йылгырар. Махым дүррәни депесине гөтерип, жыңссыз сеси билен жажайлап гыгырып, хованы гамчылап айланып башлаяр. Жыңссыз оваза иманы гөчен Салых атылып туряр, гөзлерини хөвлндирип жайда айланып йөрен Махымың ики кибтинден тутяр:

- Махым! Махымжан, саңа нәм болды?

Махым гөзлерини петредип, горкан болуп, ыза-ыза сүйшүп:

- Айрыл! Ёк бол! – дийип, Салыхдан сыпып төре барып, эрини горка сынлаяр.

- Гара басдымы? Элхенч дүйш гөрдүңми, Махымжан?

- Вай, ханы иблис? Ханы мелгун? – дийип, Махым гөзлерини элек-челек эдйэр.

Салых графинден бир булгур сув алып аялына ичирйэр.

- О нәмәниң мелгуны Махымжан?

Сув ичип өзүни дүрсән Махым горка-горка:

- Яңы сениң еринде шахлары шуң ялы, эшек келлели мелгун ятан экен! Элхенч бела ятан экен! Вай, Аллажан мен дәлирәп йөрүн-эй...

Салых аялына ялбарып, ахыры оны дүшегине гечирйэр.

Дашарда ганатларыны какып хоразлар гижәниң ярымыны дуйдукрып гыгырышардылар. Салых билен Махым ене уклап ятыр. Салых дүрре гамчыны гужагына алып мырлап ятыр. Махым илки бир, соңра бейлеки гөзүни ачып диңширгенйэр, соңра адамсыны сынлаяр. Ол пишик басышыны эдип, оклавы аляр. Адамсына голайлап есер йылгырып, оклавы депесине гөтерйэр. Махым камера гөз гүлдүрип гарап, эйменч сес билен жажайлап жайың ичинде айланып, хованы оклавлап гыгырып башлаяр. Эйменч сесе хайяды гөтерилен Салых атылып туряр. Аялыны гужаклап:

- Махымжан, ене басыргандыңмы?

Махым гөзлерини петредип, адамсыны итиберип гойберйэр.

- Гелме голайыма! Ёк бол! Мен Шасолтанлара гитжек!

- Шасолтанлар бормы гижәң ярында?... – дийип, ол ене аялына сув ичиржек боляр.

- Гелме голайыма! Сен ятдыгың элхенч бела өврүлйәрсин...

Салых аялыны сынлаяр. Махым гөзлерини хөвлндирип Салыхы сынлаяр...

Салых аялыны көшешдиржек боляр, Махым көшешерли дәл...

Гараз, Махым «бивепа» әрине томаша барыны гөркезип, гижәни гечирйэр...

Узын гижәни дик отурып гечирен Салых гара даң билен Бегханлара баряр. Бу махал Шасолтан сыгырыны сагып, сүйтли бедресини тапчана гоюп дурды. Салам-хелиги унудан Салых:

- Ханы Бегхан?

- Бегхан хәли Гызылкака гитди, йигрими гүнлүк!

Бегхан лапыкеч халда агыр хашшылдап:

- Ене йигрими үч гүнден Бегханың үчи, йигрими еди гүнден едиси боляр! Сен эриңиң патасыны алыбер! – дийип, ол Тайлакларга уграды.

Шасолтан аңк болуп онуң ызындан гарап галды...

Бегхан Тайлакларга барды. Тайлагың аялы Айнур билен хем яңкы вака гайталанды.

Айнур хем, Шасолтан хем апаң-апаң басып Деря муртларга барян Салыхың ызындан гарап галдылар...

Тайлагам, Бегханам, Деря муртам ятымлык Гызылкакдакы экин мейдана ишлемәге гиден экен...

Эртеси гүнортан. Салых диванда сүйжи укуда мырлап ятыр. Телевизорда концерт гидйәр, эмма онуң сеси чыканок. Телевизорың концертини Махым гулагына гулаклык дыкыны дыкып диңлейәр.

Бирден агзыны шапбылдадып, укуда ятан Салых йылгыряр, ол дүйш гөрийәр. Дүйш:

Махым эртекиден чыкан сувпериси ялы овадан, ол мелике ялы безенипдир, бесленипдир. Махымың башында овадан жыга, Махым хинди гызлары ялы йылгырып, юкажык перенжесини елпеселендирип танс ойнаяр, ол ала гөзлерини гүлдүрип, Салыхың дашында пырланып танс эдйәр. Ол бир затлар дийип огрын-огрын гарап, пырланып, дессине жаналгыжы башга бир зенана өврүлип, эриниң депесине абаняр. Салых депесинден ийнип гелйән гылыжы гөрүп, эрбет гыгыряр...

Салых атылып, алланичикси болуп галяр, гөзлерини мөлердип төверегине бакяр.

Махым овадан йылгырып:

- Айтмадыммы, сен ятан бадыңа мелгуна өврүлйән дийип...

Салых гөзлерини хөвленидрип, сагада середйәр, сесини чыкарман, дашарык ювунмага гидйәр.

- Салыхханың-а болжагы болайды өйдйән! – дийип, Махым овадан йылгыряр.

Ирден шәхерче көчеси билен Хыдыр машынлы гелйәр. Жейхун оны сакланяр. Олар саламлашярлар. Камера оларга голайлаяр.

- Достум, сен кирей эдйән герек?

- Ховва, мен кирей эдйән.

- Гүнде нәче газаняң?

- Көп пул газанян...
- Мен саңа шонуң ики эссесини берйән, сен маңа машыныңы бер!
- Гардашым, машыны, түпәңи кесекә берип болмаяр.
- Мен үч эссе берйән, дөрт эссе... бәш эссе берйән.
- Дур, залуват, дуравер. Мен саңа улагымы берсем, ёл гуллугы тутар, саңа-да, маңа-да салар агыр жеримәни...
- Жеримелире-де мен төлейән... алты эссе...
- Жейхун, дур ханы!... Саңа машын нәме үчин герек?
- Мен бир овадан гыза Көйтендагың учмах жүлгелерини, овадан ерлерини гөркезжек!
- Хыдыр аңк болуп Жейхуны сынлаяр.
- Ашык болайдыңмы? – Хыдыр ачары Жейхуна оклаяр, Жейхун гапяр.
- Достум, сен машыныңдан аркайын бол, еке ери шикес тапмаз.
- Ал, герегің машын болсун. Машыным тоя ярасын!

Узынлы гижесини ышк умманында, хесерли арзув-хыяллара гарк болуп өтүрен Мелике хиңленип ювунып ардынды, хиңленип эртирлик эдинди, онуң себәбине дүшүнип билмейән Кейик Меликә хабар гатды, Мелике йылгырып жогап берди.

Мелике сурат чекилйән абзалларыны алып мыхманханадан чыканында үсти ачык иномарканың янында йылгырып дуран Жейхуны гөрди. Жейхун йылгырды, Мелике-де йылгырды. Жейхун:

- Мелике, йөрүң мен сизи Көйтениң учмах жүлгелерине айлажак.
- Саг болуң, мениң ишим бар...
- Ишиңизи соң эдерсиңиз...
- Мен ене үч саны зәхмет гахрыманының суратыны чекмели...
- Соң чекерсиңиз.
- Айрылың ёлумдан, мен сизиң машыныңыза мүнмен!
- Соң рет эдерсиңиз...
- Меликәниң гахары гелди.
- Ёк болуң ханы...
- Соң гахарланарсыңыз, Мелике – дийип, Жейхун овадан йылгырды.

Шол махал ерден чыкан ялы болуп Хожамгулы пейда болды, ол даявдан гөрмегей йигитди, белли каратечиди. Ол Жейхуна тиңкесини дикип:

- Эй, эй, сен мениң Меликәме лак атып дурмуң?

- Меликә эемсирәр ялы ким сен?

- Эй, гуррумсак, еке юмрукда жаныңы жәхеннеме иберйән – Хожамгулы оны итип гойберди.

- Хай-хай, хажжык бол-а хайбатлы йигит! – дийип, Жейхунам оны итди.

Хожамгулы өр-гөкден гелди, ол дымып дуран Меликә середип:

- Меликәм, сен мени сөййәрсиң герек?

Мелике гөзлеринден боюр-боюр яш дөкүп дуршуна башыны ырады.

Жейхун:

- Хей, Мелике сениң ялы тентеги сөөрми? Меликежан мени сөййәр!

- Сен би телбәни сөййәрмиң, Мелике?

Мелике аглап:

- Ёк болуң, масгаралар, мен сизиң икиңизем сөөмок! – дийди.

Ики йигит ики ерден:

- О нәхили сөөңок?!

- Ёк, болуң, мен сизиң икиңизем сөөмок – дийип, ол аглап мыхманхана юмлукды.

Йигитлериң икисем өз сөйгүсине ынанярды, шол себәптем икисем аңк болуп гызың ызындан гарап галды. Хожамгулының гахары депесине урды, ол Жейхуның якасындан эбшитләп, агзының үстүне гүлчүлдетди. Эрбет авунан Жейхун хем юмрук салды, башлады бир уруш. Йигитлериң икиси-де гүйчлиди, икисиде түргенди, йөне Жейхун соңкы йыллар ише улашып, түргенлешиги унудыпды. Хожамгулы болса карате боюнча гара гушагы алан йигитди!

Ики даяв йигит мерт урушды. Эгер-де, уруша овадан дийип болян болса, буларың уршы овадан урушды, түргенлериң спорт ярышы ялы урушды. Ир эртир болансоң төверекде адам-гара ёкды. Мыхманханадан атылып чыкан Кейик гыкылыклап, оларың дашында айланып, гаргаярды, сөгйәрди, уршы ятыржак болярды. Эмма йигитлер оңа үнс бермән бири-бирини аягы билен, эллери билен жалкылдадып урярды, депйәрди, абайына геленде сүсйәрди.

Шол пурсат жүрлевүгини чалып полисияның сержанты Абдылла етип гелди. Полисияның сержанты «Сакланың!» дийип гыгырды. Көп-көп чаршенбәни башындан гечирен Хожамгулы йылгырып:

- Ёлдаш сержант, нәм болды?

- Түкедин уршы!

- Хах-хах-ха! Ким урушяр, ёлдаш сержант? – ол лахлах гүлүп бурнуның ганыны сүпүрип: - Гардашым, достум, доганым, саг-аман гезип йөрмиң? – дийип, Жейхуны гужаклады. Жейхунам гүлүп, Хожамгулыны гужаклап, аркасына шапбатлап:

- Ай, гардашым, жаң эдип геләйсең болмадымы? Айдым-саз билен гаршылардым.

Пурсатдан пейдаланып Кейик:

- Хожамгулы, Жейхун, сиз Ашгабатда эдйән хенегиңизи башга ерде эдәймелими? Гөр, сержант сизе урушяндыр өйдйәр.

Жейхун:

- Абдылла, сен озал ики саны каратечи достуң душусыгыны гөрмәнмидиң? – дийип, сержанта йүзленди.

Аңк-таңк болуп дуран сержант вака дүшүнмеди. Ол:

- Сиз хенек эдишип дурмусыңыз? Онда бурнуңдан акян ган нәме?

Жейхун пурсатдан пейдаланып Хожамгулының бурнуның үстүне гүлчүлдетди.

- Ынха инди мунуң бурнам ганар.

Сержант гең галып дур. Хожамгулыныңам бурнундан ган акып башлады. Кейик болса зораякдан йылгырып:

- Ёлдаш сержант, буларың икиси дост, икиси-де юрда белли түрген! Буларың йөнекейже ойны-хенеги шейледә! Каратечилердә! Йөрүң мен сизе чай демләп гарашып отырын.

- Ёк, мен йөрите машын алып гелдим. Кейик бар Меликәнем алып гел, мен сизи даглара айлап көйтенлилериң зыяпатыны бержек! Йөр сенем гардашым!

- Йөр Жейхунжан. Йөне илки йүзүмизи ювалыда.

Олар ене гужаклашды. Хич зада дүшүнмедик сержант оңайсыз йылгырып, башыны яйкап, ёлуна гитди.

Бегхан гозаклы моторыны отлаяр, Шасолтан гозагына мүнүп, пилини өңүне аляр. Йүки етен мотор ховлудан ала түссе болуп гүбүрдәп чыкып гидйәр. Ваканы сынлап дуран Айнур гөзерини

мөлердип, башыны яйкаяр. Гөрсе, ханха Махым меллегинде малларына ёрунжа оруп йөр. Ол Махымы сынлабам гең галяр.

Махым хакыкы дайханың эдиши ялы ёрунжаның гумуны чыкарып оряр. Ёрунжаны нэче көкүнден ордугыча гөхи гелйәр. Махымың янына гелен Айнур:

- Махым, армавери.
- Бар бол, өзүңем армавери.
- А гыз, дүңйелере нәм болуп йөр?
- Хә?

- Шасолтан әри билен мүлкүне – говачасына ишлемәге гидйәр! Шасолтаныңкы дүшнүкли: Бегхан гөргүли Мирабы уруп, Шасолтаны горкузжак болуп өзи урулды – дийип, жак-жак гүлйәр. – Ери, сана не дөв чалды? Ханы сениң кеселлериң!? Ханы Ыссамбыла гитмежекми?

Махым Айнуры сынлап йылгырды, эмма геплемеди. Айнур:

- Артып ниже гүндир, Гапурларам айдыма зовладанок! Гиже-гүндиз гапурларың шаңцы сесини, болгусыз айдымларыны эшитмәге халыс эндик эдәйипдирин... Дымышлыктан яңа гулагымам шаңлап, дүңйәм ярылайжак болуп дур!

- Ай дүңйәдир-дә!... Үйтгесе үйтгәберйәндир-дә - дийип, Махым овадан йылгырып ёрунжасы билен болды.

Айнур мөлерип дур...

Гамгын саз. Мыхманхананың өңүндәки агажың көлегесинде Огулкейик билен Хожамгулы дур. Хожамгулы хашлап агыр дем аляр.

- Хожамгулы, сен акыллы йигит! Сен Меликәни багышла... ол... хакыкы ышка дүшүпдир. Ол өзи билен өзи дәл... ол хүйленип йөр...

Хожамгулы:

- Яңакларында дел назар гезмедик, аху гөзлерини дел киши бакмадык пәкизе гыздыр өйденим хем бейле болуп чыкайды...

- Ёк, ол шу ере гелип, ышка саташды...

Агыр дымышлык. Пажыгалы саз түвелейлейәр...

Хожамгулы Магданлының аэропортында учара мүнүп баряр. Ол басганчакдан иң соңкы болуп учара чыкяр, ызына өврүлип шәхере гамгын назар салып, учарың ичине гирип гидйәр.

Гөзетиме ченли яйланып ятан говачалы мейданда Тайлак, Бегхан, Деря мурт гушаклыга чыкан говачалары күлтерләп йөр. Олар алысдан гелйән машины гөрүп тутлы яба йөнелйәр. Ол машин Мирап Гапурың машины. Мирап Гапур машины билен тракторлара хызмат эдйәр. Янгыч гуйяр, чалгы ягларыны элтип берйәр.

Тракторларыны атыздан чыкаран механизаторлар тудуң көлегесине гелйәр, олар мешикден сув ичйәр. Машины тракторларың янында гоян Мирабам көлегә гелйәр. Ол салам берип, гоңшулары билен еке-еке эллешйәр. Иң соңунда Бегханың элини сыпдырман:

- Доган, нәме гүнәм болса, багышла. Мен-хов, гарынжалы ерден айланып гечйән киши – дийди. Тайлак вакадан бихабар болан болуп:

- Хә, Мирап, нәм болды? – дийди.

- Ай бир дүшүнишмезлик-ле!

Деря муртуны товлашдырып:

- Мирап, сенден гоңшам болмаз, сенден адамам болмаз! Ери, Бегхан бирки шарпык чалыпдыр-да, нәме сениң сырчаң сынжак болуп дурмы? Бегхана гайтаргы бермәң нәме? Гоңшы хатыраңы саклап урулайсаң болмадымы – дийип йылгыряр.

Тайлак тилки есер-есер йылгырып:

- Мирапда-да гүнә ёк, Бегханда-да! Хәлки обамыза бир ярамаз кеп яйрапдыр: «Кимде кимиң аялы диенини этмесе, Мирабы уруп, аялының гөзүниң одуны алаймалы!» дийип... Гөрениң Бегхан, Мирабы уруп-енжип аялының зәхресини ярыпдыр – дийип лахлах гүлйәр.

Мирап гөзлерини черрелдип:

- Дур-ла, дур-ла, арада сен-мен ёк, Базар гирденегем мени уржак болдыла...

Деря мурт лахлах гүлйәр:

- Мирапжан, сен бир гоч йигит! Саңа юмрук, шарпык этмейәр! Гой йигитлер сени уруп, хелейлерини горкузсынлар-да!

Олар габак астындан Бегханы сынлаяр. Бегхан гызарып, бозарып элхенч хала дүшйәр...

Гиң жайда телевизор гөрөн болуп Салых билен Махым сортдырышып отыр. Көрпеже Гапурларың бири уллакан бандеролы гөтерип өе гирйәр.

- Сизе уллакан хат гелипдир. Почтаны берди.

- Жейхундандыр! – Салых шатланяр.

- Салгысы ёк – дийип, көрпеже Гапур жедирдейәр.

- Бейле уллакан хаты Жейхунжандан башга ким язсын? – дийип, Махым сачакдан бир плитка шоколад алып берйәр. Көрпеже Гапур гапа йөнелйәр, йөне оны билсигелижилик саклаяр. Махым бандеролы ачып, ичинден бир сурат чыкарыар. Ватман кагызы чекилен Салыхың йылгырып дуран кешби! Ене бир сурат чыкарыар, ене бирини чыкарыар. Үчүсем сүннә чекилен Салыхың сураты. Хайяды гөтерилен Махым жыңссыз гыгырып:

- Ал, харам ганжыгың саңа сурат ёллапдыр! – дийип, бандеролы Салыха тарап зыбырдадып гойберип, жайың ичинде сачыны пенжеләп, гыкылыклап, гыгырып башлаяр. Гапуржык горкуп атылып чыкып гидйәр.

Салых бандеролы ачып суратлары чыкарыар.

Махым элине илен зады Салыха зыңып:

- Вах, хаясыз! Вах, ахлаксыз!... Бир харамы хелее халал ожагымы юмуртдыңмы? Оварра бол өйден!

Махымың зыңян затларының кәбири Салыха дегйәрди, эмма Салых әхли суратлары чыкарып, аялына гарап йылгырып башлаяр. Махым гең галяр. Салых:

- Махым! Махым, ёк ерден кыямат гопдурып отурман ал сынла, ал ока! – дийип, суратлары алып аялының янына баряр. махымың овадан суратыны онуң йүзүне тутяр. Махым өзүне меңзедилип чекилен суратлара хайран галяр.

- Ал, бу суратлары Жейхунжан иберипдир! Ынха, хатынам окап гөр!

Махым бирде суратлара, бирде хата, бирде әрине середип мөлерип дур.

Гүндиз мыхманханада тер чеменли столуң башында Мелике овадан йылгырыша өврүлип отыр. Онуң хесер, ышк хесрети сиңен жемалында пынхандан-пынхан гөзеллик бар. Мелике ян тилиниң гулаклыгыны гейип диңлейәр. Дүнийәниң башга бир еринде чуң шахтада Жейхун пышырдап, ярым пышырдап, гурсагына сыгмаян

дуйгылары хуммилдә өврүп, Меликә өмрүндә эшитмедик айдымыны айдып берйәр. Жейхуның хер сөзи, хер жүмлеси театр пышырдысы ялы, керт гаялы даг жүлгелериндәки яң ялы яңланяр... Жейхун билен Мелике ашык магшуга өврүлипди...

...Цемент заводы. Голы блокнотлы Огулкейик бир хүнәрмен билен айланып, цемент заводыны өврөйәр, арасында язар. Кувватлы семент заводында олар көп айланыр...

...Хакыкы ашык магшуга өврүлен Жейхундыр Мелике хесретли хыяллара гарк болупды. Ханха, Мелике жүлгә чөкен ак үмүр-думаның ичинден чыкып гелйәр. Жейхун гызың дашында пырланып, танс ойнаяр...

Ханха олар овадан, часлы чайың якасында гезим эдйәр. Часлы чай кертден-кертте товсуп Жейхуның айдымына өврүлйәр...

Ханха олар ала гарлы даг геришлеринде айдым айдып танс ойнаяр...

Гарасай, айдым, ашык-магшук овадан клип эдилйәр.

Айдыма Ышк яң саляр. Айдым жахана яң саляр!

Огулкейик гелйәр, ол гапыны чалажа какяр, ардыняр, эмма ичерде сес-селем ёк. Огулкейик эда билен отага гирйәр, гөрсө Мелике алыслара назар салып, йылгырып отыр. Ол жорасының геленинден, асла дүнйәден бихабар...

Огулкейик ардыняр, эмма Мелике эшденөк. Мелике гайры бир дүнйәде!

Огулкейик Меликәни сынлап гөзлерини балкылдадып, ярым-яш халда жорасына бакяр.

Бегхан, Тайлак, Деря мурт дагы «Беларус» тракторың янында месавы гүрлөшип дур. Ёлдан аялы билен Мирап Гапур гелйәр. Олар гаты геплешйәр, хамана бирден бири кер ялы. Гүлсүн:

- Сен нәме гөрөн кишиң билен уршуп йөрсин?

- Хей, мен адам билен урушжак адаммы, Гүлсүн?

- Вай, Базар гирденек билен уруш сен, Бегхан сеңсе билен уруш сен...

- Бир айбыгадым киши оба геп яйрадыпдыр. «Кимиң аялы диенини этмесе Мирабы уруп, аялына гөз гөркезәймели!» дийип... Мениңем мүчәм кичижик, хах-хах-ха, хелейлериниң янында мени уруп Гөроглы болжак болянлар, урлуп масгара болярлар...

Олар гүлүшип гечип гидйәрлер. Бегхан гаты утаныр. Үлпетлер Бегханы сынлап есер йылгырышярлар...

Бегхан Тайлак тилки билен ики пакеди дүрли харытлардан долдурып оба дүканындан чыкды. Ол дүкана етип гелйән Сырач Гапуры гөрүп йылгырды:

- Сырач бег, мен агшам сени отуршыга чагырян.

- Саг бол агам. Мен хич хили кейп эдемок. Мениң отуршыга, мейлисе сарп эдер ялы вагтым ёк.

- Онда сенден екеже хайыш: шу гиже сен айдым айдып, репетисия эдип, бизе эжир берме, мен сениң байрагыңы берейин!

Сырач өр-гөкден гелди:

- Мен сизе айдым билен эжир берйәнми, Бегхан ага?! Инди ажайып айдымлар эжир болдымы?

- Сырачхан, тутуш оба сениң айдым-сазындан богаз болды! Богаз! – Бегхан буз үстүнден тозан арап, Сыража сүрүнди.

Сырач эсли салым өзүне гелип билмеди, себәби онуң айдымына дил етирилипди. Ол юмругыны дүвүп:

Какамдан урланыңы аз гөрүп, менденем енжилмек ислейәмиң, сеңсе! – дийди.

Тайлак дессине Сыражы гужаклап:

- Бегхан оюн эдйәр, йөр ханы! Сырачжан, сен ажайып айдымчы! Илиң өңүне чыкян багшы болжак болсаң – Амыдеря ялы гиң болмалыдыр – дийип, хөре-көше билен оны алып уграды.

Сырач Гапур титрейәрди. Тайлак:

- Сениң ажайып сесиң бар! Сениң ажайып айдымларың бар, Сырачжан!

- Ажайып сесиң бар диййән кән-де, тойына чагырян ёк – дийип, ол агыр хашлады.

- Шонуң себәбини билеңокмы? – Сырач башыны ырады. – Оглан-а, сен гиже-гүндиз репетисия эдип, кәмиллешжек болуп обаны айдым-сазың билен гандырярсың! Ханы сен шу гүнден башлап, репетисияны өйүндежик эт...

Сырач оңа ынамсыз гарады. Тайлак:

- Гүйзде оглум харбы гуллуқдан гелйәр! Онуң тойының багшысы сен борсуң! Ызянындан оны өйержек! Ол тоя өзүң тутуп, өзүң совуп берерсиң! Ынха, ики тойың менден Сырачжан!

Сыражың гөзлери бегенчден яңа ялпылдап гитди.

- Сениң чыныңмы агам?

- Обамызда сен ялы билбилгөе барка, Тайлак башга обадан айдымчы чагырмаз! Сен репетисияны өйүңдежик эт-де, тоя тайынланыбер!

Сырач Гапур бегенжинден учайжак болуп Тайлагы гужаклаяр.

Тайлак, Деря мурт, Бегхан дагы көчөдәки уллакан тудуң астындан Салыхың өйүңе тарап середйәрлер. Тайлак:

- Салыхың гахар-газабы ятышаймадымыка? – дийип йылгырыр.

- Шасолтан «үчүси душайса боля, өлдүрмесемем өлүмдөн аңыркы жебир-жепаны гөркезерин» дийип агзындан аташ совуряр – диййө - дийип Бегхан гүлди. Шол махал оларың арка тарапындан голы пилсапылы дергазап Салых дуйдансыз геләйди. Үч үлпетиң хайяды гөтерилди.

– Үчүңем дүшүң өңүме! Гачжак-тезжек болсаңыз, келле пачагыңызы пытрадян!

Деря мурт мөнсирәп:

- Салыхжан, биз нәме дийип өңе дүшмели? – дийип аамсырады.

Салых онуң гомуна дөзүмли гондурды:

- Нәме пирим-пыррылдак эдениңизи Махыма айдып берерсиңиз!

- Бизи бейдип оба вежера этмесене Салыхжан – дийип, Бегхан ялбарды. Бегхан Салыхың гөзлериндәки газабы, депесинден инип гелйән пилсапыны гөрүп, ёргалаберди.

Ёл билен барян өтегчилер оlara йылгырып гечйәрлер. Обалылар өйүңиң өңүңе чыкып, үлпетлере сын эдип гүлүшйәрлер.

Олар оба томаша болуп, Салыхlara бардылар. Гөрселер гыңажыны арка атып, билини мәкәм гушан Махым атызда гара дер болуп ер депип йөр.

Деря мурт ишләп йөрен Махымы гөренден ювашдан довамлы сыгырды. Салых:

- Махым, мунда гел – дийип, юваш, эмма часлы гыгырды.

Тайлак хырра ызына өврүлип Салыхы гужаклап:

- Салыхжан, үчүмизиң еке хайышымыз бар! Илки чай-сув бер-де, соңундан бизи ур, енч, тултук сув эт, биз гаршылык гөркезмерис! Йөне илки чай-нахар бер!

Салых Тайлагы сынлап, агыр хашлады.

Махым пили ташлап, оlara тарап гайтды. Махым йылгырып:

- Гелеверин, гечевеин, хэзир мен элими ювуп чай-нахар берейин.

Бегхан мөлери:

- Еңне, сен ерем депәййәмиң?

- Ер, нәме, ханха яңы багоюнларымам гыркдым. Маллара отам йыгдым... Салых еке элли-дә! Кәренде ер билен тракторам халыс онуң лүтүни чыкарыр.

Махым дессине эл-йүзүни ювар, сүпүринип, межиме-межиме эдип орта язылан сачага иер-ичер гетирип башлаяр. Ашханадан мөлери чыкан Бегхан достларына:

- Махым еңнем ша зыяпатыны тайярлапдыр!... Пәкизе чекдирме, какмач, хезрети палов!

Орта нахар гелйәр. Тайлак доммарылып отуран Салыха дикан бакып:

- Салых, өйленениң бәри Махымың ер депип, малларыңа от йыганыны, гойнуңы гырканыны гөрдүңми? – диййәр. Салых гөзлерини хөвлендирип башыны ыраяр. - Өйленелиң бәри Махым шейдип өңүңе пәкизе үч-дөрт нахар гойдумы? – Салых ене башыны ыраяр. – Бир ай бәри Махымың дәри-дерман ичип отураныны, дерманхана баряныны гөрдүңми? Я «пылан ерде пылан хили лукман бармыш, писмидан ерде эли гүйчли гудратлы киши бармыш» дийдими?

Салых мөлери башыны ыраяр.

- Ынха, Салыхжан, мениң пис пирим-пыррылдагымың нетижеси шол! – дийип, Тайлак лах-лах гүлйәр. – Салыхжан, мен Махымбикәниң гурсагына иңкис атдым, ол «Мүң бир дердим-кеселим билен, ялталыгым билен Салыха эжир чекдирип йөрсем, Огулла дул ялы айярың бирем Салыхы какып гитсе, галан өмрүме гугарып ялңыз галарын» диен горкыны атдым...

Махым дүрли шербетлери, минерал сувлы межимәни гөтерип гелшине:

- Йеверин, ичевеин, узын гүн ишләп арып ажыгансыңыз – диййәр.

Тайлак:

- Махым, хей соңкы гүнлер Гапурлар айдым-саз эдип бизар петеңиңизи чыкарырмы? – дийип, гүлйәр. Махым:

- Гапурлара бир бела-ха болды. Ики хепде бәри ичде-дашда гөрүнмесе нәме олар!

- Оларыңам сесине сув сепен Тайлак тилкидир!

Салых мөлөрип:

- Нәдип?

- Хах-хах-ха, Тайлак тилки лакамыны Дүнйәбазардан сатын аландыр өйдйәрмиң!... – ол Салыха йылгырып бакяр. – Салыхжан, хасаплап гөр, шу гүн бизиң жедел эденмизе лайык бир ай! Хах-хах-ха... Гелжек базар гүни багыңы өлдүрип бизе зыяпат берйәсиң! Үлпетлер гүлүшйәрлер

Салыхың оглы Жейхун дуйдансыз гелди. Дуйдансыз гелен уллакан багт гурсагына сыгмадык Махым эйменч гыгырып оглуны багрына басды. Эне-дә! Махым хем ярым яш аглаяр, хем шатлыгы йүрегине сыгман гүлйәр. Салых болса өзүнден хас сыратлы, хас гөрмегей, хас даяв, хас эденли оглуны кесесинден сынлап йылгырып дур. Жейхун саг голы билен какасыны хем гужаклады.

Салых оглуна йити назарыны салып:

- Ашгабатдан гелдиңми? – дийип сорады. Жейхун баш атды. – Ене окува гирип билмедиңми? – Жейхун йылгырып ене баш атды. Салых гахарланды. – Көпей оглы, сен инлис дилини бил, перен дилини бил, гел-гел инди окува гирип билмезмиң?

- Кака...

- Саңа өйленмежек болуп йөрите йыкылян адам диерлер!

Гүррүңи диңләп, оглуны сынлап дуран Махым «Вай, ене Жейхунжан йыкылыпдыр! Вай-вай, оглум ене гириш экзаменинден йыкылыпдыр» дийип жайың ичинде гыгырып, бызбыдыклап йөр. Махым гынанан болуп гыгырса-да, ичинден бегенйәрди, себәби Жейхун дашары юрт фирмасында ишләнсоң айлык-гүнлүги чакындан кәнди. Салых аялының голундан тутуп:

- Ай, акмак, оглуң экзаменден йыкылып гелйә, сен болса бегенип хешелле какып йөрсин.

- Вай, мен гынанжыма гыгырып-багырып йөрүн-дә - дийип, ол зордан йүзүни эгшитди.

Махым яңадан:

- Вай оглум окувдан йыкылайыпдыр – гыгырып ичде-дашда бегенип-гынанып айланып йөр.

Салых чынлакай гөрнүше гирип:

- Окувдан йыкылан болсаң, инди сени өйәрис көпей оглы!

- Кака, инди мени өериң!

Махым шок болды. Ол гөзлерини хөвлендирип Жейхуна дикан бакып:

- О нәхили өериң? Окув нәме? Диплом нәме? – дийип элевреди. Жейхунның чыныдыгыны йүзүнден аңан эне – Киме өерели? – дийип, горка сорады.

Жейхун дивардакы суратлара назарыны айлап, гошундан Меликәнің яглыга доланан портретини чыкарып:

- Шол суратлары чекен гыза – дийип, портретиң яглыгыны айырып эжесине узатды. Хесрет билен мәхирден ярадылан овадан гызы сынлан Махым ене бөкжекләп хешелле какып башлады. Салых Меликәнің иберен суратларының хеммесини чарчувалады дивардан асыпды. Жейхун гызың суратыны сынлап, бегенчден толгунян какасына:

- Кака, эже, дессине мени өериң! Мени фирмамыз дашары юрда окува иберйәр. Университете! Фирманың хасабына!

Жейхунның сөзлерини эшиден Салых оглуна мәхрем назарыны салып:

- Анха, хакыкы оглум болдуң! – дийип гужаклады...

Ики якасы тутлы овадан көче билен гелиналыжы айдым-сазыны яңландырып, сувлунып баряр. Ловурдап дуран кырк-элли саны гелиналыжы машының пенжірелеринден атгулак яглыклар шемала ойнаяр. Үсти ачык узын иномаркада көрпеже Гапурлар саз чаляр. Сырач Гапур кө дикелип, голларыны херяна герип, кө отурып, сөйги айдымыны айдяр.

Гелиналыжылар гайдып гелйәр. Үсти ачык иномаркада ак фаталы Мелике билен гара костюмлы Жейхун янашык отыр. Оларың өңи гужак-гужак гүл десселери...

Сөйги айдымының клиби башлаяр:

Ханха, дарайы дерее гүлли мейдандан Мелике салланып сейкин басып гелйәр. Жейхун алнында танс ойнаяр...

Ханха, ики ашык-магшук Көйтендагда часлы чайың кенарында отурып бири-бирине сув сепишйәр, олар гүлүшйәр, айдым яңланяр...

Ханха, олар леммер-леммер ак булут ялы бугарып ятан жүлгеден чыкып гелйәр. Жейхун айдым айдяр...

Ханха, олар геришлери ак гарлы Айрыбабада. Меликәнің голунда юкажык яглыгы еле галгаяр, Жейхун голларыны герип айдым айдяр...

Ханха, Жейхун билен Мелике ак гарлы геришде ковалашып, гар зыңышяр...

Ханха, Жейхун Меликәни гужагына алып, яңакларына гар ойкаяр...

Ханха, ашык-магшук гыйк гарашып, салланышып, сүлмирешип танс ойнаяр. Айдым яңланяр.

Ханха, ашык-магшук Көйтендагың бугарып ятан овадан көлүнде гоша гув ялы чүмүп-чыкып, сув сепишип ойнаяр. Айдым яңланяр...

Ханха, олар Умбардере шаглавугының янында бир-бириниң голундан тутуп дур. Шаглавугың гүнеш тайында әлемгошар ловурдаяр.

Айдымың довамында Көйтендагың әхли гөзел ерлери гөркезилйәр. Айдым яңланяр...

Оларың депесинден гүл чеменлери ягяр.

Гелиналыжылар оба етип гелйәр. Көчеде дуран гыз-гелинлер ашык-магшугың машынына гүллери оклаярлар. Аршдан-күрсден гүл-чемен ягяр... Айдым яңланяр...

Экрана гүл десселерине чүмүп гиден яш чатынжалы машын доляр...

21.

Тайлак гырмызы донуны ясгынжак алып гиҗара Мирап Гапурлара баряр. Ховлуда узын өркленен мал ялы болуп, Сырач Гапур кепҗебаш ялы микрофоны гемирәйҗек болуп айдыма зовладяр. Мирабың ерден йөрән чагаларының херси бир саз гуралыны чалып, агаларына сазандарлык эдйәр. Машгала ансамблы жоша гелйәр.

Тайлак айдымы айратын үнс билен диңлейәр, айдым гутаран бадына Гапурларың хеммеси хор болуп диен ялы салам берйәр. Чынлакай гөрнүше гирдиги – хиле-пирим эдйән Тайлак телки оларың саламыны алып, еке-екеден хормат билен саламлашды.

- Түвелеме, түвелеме, аҗайып машгала ансамблыңыз бар! Сырачҗан сениң аҗайып сесиң бар, сен гелҗекде Рач Гапурданам бейик айдымчы болуп етишерсиң! Юрда мешхур боларсың, сени тоюна чагырмак мертебе болар!

Сырач Гапурың йүреги эзилди:

- Айдымы говы айдяң диййән кән-де, тоюна чагырян ёкда – онуң себәбини билмейәмиң?

- Онуң нәме себәби бар?

- Ай, жан иним Сырачжан, сениң ажайып-ажайып айдымларың бар, йөне сен гижә-гүндиз репетиссия эдип, кәмилләшжек болуп, ол айдымларың билен обаны гандырырсың, айдымларың лежини чыкарырсың. Сен репетисияны адам оглуна эшитдирмән өйүндежик эт, томашаны онсоң гөрерсиң. Үстүң йөне чакылык болаяр!

- Хай, нә билейин-ов! – дийип, Сырач башыны яйкаса-да, Тайлак аганың пикири оңа ярады. Тайлак:

- Гүйзде Перманжан гуллугыны гутарып гелйәр. Онуң тоюны өзүң совуп берерсиң, ызынам өөржек. Ынха, ики тоюң менден.

- Агам, икиснем мура-мугтуна совуп берерин. – дийип, Сырач учайжак болды.

- Ёк, Сырачжан, сен ялы айдымчы барка, мен биринжиден, гайры ерден багшы гетирмен, икинжиден башга айдымчылара берилйән нырхдан хас артык берерин. Обадаш багшымы сылап билмесем менден адам бормы?

Гапурларың гөзлеринде шатлык учгунлары учганаклашып, учайжак болдылар.

Тайлак тилки оlara бакып, мәхир билен йылгыряр.

СОҢЫ.